

**राज्यपाल से मिला अरूणांचल प्रदेश से आया छात्राओं का दल**

लखनऊ: 30 अगस्त, 2018

उत्तर प्रदेश के राज्यपाल से आज राजभवन में 'नेशनल इंटीग्रेशन टूर' के अंतर्गत बोमडीला, अरूणांचल प्रदेश से आये 10 छात्राओं एवं 02 अध्यापकों के दल ने भेंट की। इस अवसर पर राज्यपाल के प्रमुख सचिव श्री हेमन्त राव, विशेष सचिव डॉ० अशोक चन्द्र, मेजर कौशिक राय, कैप्टन अंशुमन चतुर्वेदी, प्रधानाध्यापक श्री प्रिंसला प्रेटिन तथा अन्य भी उपस्थित थे।

राज्यपाल ने छात्राओं को बताया कि उत्तर प्रदेश आबादी की दृष्टि से देश का सबसे बड़ा प्रदेश है। विश्व में जनसंख्या की दृष्टि से केवल तीन देश अमेरिका, चीन और इण्डोनेशिया ही उत्तर प्रदेश से बड़े हैं। उत्तर प्रदेश से 80 सदस्य चुनकर लोकसभा जाते हैं तथा अरूणांचल प्रदेश से दो सदस्य चुनकर जाते हैं। उत्तर प्रदेश की सांस्कृतिक विशेषता का उल्लेख करते हुये उन्होंने बताया कि इलाहाबाद में संगम तट पर 'कुंभ 2019' का आयोजन होना है जिसमें देश-विदेश से 12 करोड़ से अधिक लोग सम्मिलित होंगे। उन्होंने बच्चों को राजभवन एवं राज्यपाल के दायित्वों के बारे में भी बताया।

श्री नाईक ने प्रदेश की विशेषता बताते हुए कहा कि उत्तर प्रदेश ने अब तक 9 प्रधानमंत्री देश को दिए हैं और देश के पहले प्रधानमंत्री पं० जवाहर लाल नेहरू उत्तर प्रदेश से ही थे। देश के वर्तमान राष्ट्रपति श्री राम नाथ कोविन्द उत्तर प्रदेश के निवासी हैं एवं प्रधानमंत्री श्री नरेन्द्र मोदी भी उत्तर प्रदेश के वाराणसी से सांसद हैं। राज्यपाल ने स्व० प्रधानमंत्री अटल बिहारी वाजपेयी के बारे में बताया कि वह लोकसभा में लखनऊ का प्रतिनिधित्व करते थे, इसलिए उनका लखनऊ से विशेष लगाव था।

राज्यपाल ने छात्राओं को अपने बचपन के संस्मरण भी सुनाये। राज्यपाल ने अध्यापकों तथा छात्राओं को अपनी पुस्तक 'चरैवेति! चरैवेति!!' तथा चतुर्थ कार्यवृत्त 'राजभवन में राम नाईक' की प्रतियाँ भी भेंट की।

-----

अंजुम/ललित/राजभवन (333/40)

